

---

## اکائی: 4 اسلوب اور اس کی قسمیں

---

اکائی کے اجزاء

- |      |                            |
|------|----------------------------|
| 4.1  | مقصد                       |
| 4.2  | تمہید                      |
| 4.3  | اسلوب کی تعریف             |
| 4.4  | اسلوب علمی                 |
| 4.5  | اسلوب ادبی                 |
| 4.6  | اسلوب خطابی                |
| 4.7  | خلاصہ                      |
| 4.8  | نمونے کے امتحانی سوالات    |
| 4.9  | مطالعے کے لیے رہنما کتابیں |
| 4.10 | مشکل الفاظ کی فرہنگ        |

## 4.1 مقصد

اس اکائی کا مقصد یہ ہے کہ ہم علم بلاغت کے ایک اہم عنصر ”اسلوب“ کی حقیقت سمجھیں۔ ہمیں پتا چلے کہ اسلوب کسے کہتے ہیں؟ کلام میں اس کی کیا ہیئت ہے؟ اسلوب کتنے قسم کا ہوتا ہے؟ ان اقسام کی کیا کیا خاصیات ہیں؟ اس اکائی کے ذریعے جب ہمیں یہ سب باتیں معلوم ہو جائیں گی تو ہمیں علم بلاغت کے اس اہم جزء سے آگاہی حاصل ہو جائے گی۔ ہم کسی بھی زبان میں بولتے یا لکھتے وقت اپنے اسلوب کو زیادہ موثر بنا سکیں گے۔

## 4.2 تمہید

اسلوب علم بلاغت کا اک اہم جزء ہے۔ اس کے ذریعے ہمیں پتا چلتا ہے کہ ہمیں اپنے کلام کو مخاطب کے دل میں جاگزیں کرنے کے لیے کب کون سا طریقہ اختیار کرنا چاہیے۔ کبھی کبھی ایسا ہوتا ہے کہ کلام اپنے مفہوم اور معانی کے لحاظ سے بہت اعلیٰ ہوتا ہے۔ لیکن متکلم اُس کلام کے لحاظ سے مناسب اسلوب اختیار کر پاتا، جس کی وجہ سے وہ کلام سامعین پر اپنا اثر نہیں چھوڑتا۔ اس لیے اسلوب کی حقیقت اور اس کی اقسام کا علم ہونا بہت ضروری ہے۔ اس سے ہمیں صرف علمی بنیادوں پر ہی اسلوب کی معلومات نہیں ہوتی۔ بلکہ عملی طور پر بھی درست اسلوب کو برتنے کا سلیقہ آتا ہے۔

## 4.3 اسلوب کی تعریف

اسلوب عربی مبان کا لفظ ہے۔ اس کا لغوی معنی ہے راستہ۔ اس کی جمع ہے اسالیب۔ معجم الرائد میں اسلوب کی تعریف یہ ہے:

نهج خاص في الكتابة و التعبير عن الأفكار

لکھنے اور اپنے نظریات کو بیان کرنے کا مخصوص انداز۔

سوئفٹ (Swift) نے مختصر الفاظ میں اسلوب کی تعریف اس طرح کی ہے:

Proper words in proper places.

مناسب الفاظ، مناسب جگہوں پر۔

پروفیسر نثار احمد فاروقی نے اسلوب کی حقیقت پر اچھی گفتگو کی ہے۔ اُن کے ایک طویل مقالے کے مندرجہ ذیل اقتباسات ہمیں اسلوب کا

مفہوم سمجھنے میں مدد دیتے ہیں:

”اسلوب یا طرز نگارش کا مسئلہ ایسا نہیں، جس پر کوئی فیصلہ کن اور دو ٹوک بات کہی جاسکے۔ آسان لفظوں میں یوں کہا جاسکتا ہے کہ یہ افکار و خیالات کے اظہار و ابلاغ کا ایسا پیرایہ ہے، جو دل نشیں بھی ہو اور منفرد بھی ہو۔ اسی کو انگریزی میں Stylrle کہتے ہیں۔ اردو میں اس کے لیے ”طرز“ یا ”اسلوب“ کا لفظ استعمال کیا جاتا ہے۔ عربی اور جدید فارسی میں اسی کو ”سبک“ بھی کہتے ہیں۔ ان الفاظ کی اصل پر غور کرنے سے ہی یہ اندازہ ہو سکتا ہے کہ اسلوب میں ترصیح یا صنایع Ornamentation کا مفہوم شامل رہا ہے۔ سب سے پہلے انگریزی لفظ Style کو لیجیے۔ یہ ایک یونانی لفظ Stilus سے نکلا ہے، جو ہاتھی دانت، لکڑی یا کسی دھات سے بنا ہوا ایک نوکیلا اوزار ہوتا تھا، جس سے موم کی تختیوں پر حروف و الفاظ یا نقوش کندہ کیے جاتے تھے۔ کچھ لوگ اس کی اصل Stylus بتاتے ہیں، مگر یہ غلط ہے۔“

”جدید فارسی اور عربی زبان میں اسٹائل کے لیے دَبَّكَ استعمال ہوتا ہے۔ اصل مصدری معنی میں یہ عربی لفظ ہے۔ سبک یسبک (صَرَبَ يَصْرِبُ) کے لغوی معنی ہیں دھات کو پگھلانا اور سانچے میں ڈھالنا۔ چنانچہ ایسا سونا، جسے کٹھالی میں ڈھال کر میل سے صاف کر لیا جاتا ہے، سبیک یا مسبوک کہلاتا ہے اور دھات کی چیزیں ڈھالنے والی Faundry کو مسبکہ کہتے ہیں۔ اس لفظ کے لغوی معنوں کی خصوصیات پر غور کیجیے تو دھات کو تپانا، اسے حشو و زوائد سے پاک کرنا، نکھارنا، پھر ایک سانچے میں ڈھالنا اور کوئی خوش نما شکل دے دینا، ایسا عمل ہے، جو اچھے اسٹائل میں اسی طرح لفظوں کے ساتھ دہرایا جاتا ہے۔ اس میں اسلوب کی نفاست و لطافت اور چنگی و پائے داری کا راز مضمّن ہے۔ چنانچہ عربی میں اس کا مفہوم حشو و زوائد سے پاک کرنا بھی ہے۔ دوسرا لفظ طَرَزَ ہے۔ طَرَزَ يَطْرُزُ (سمع یسمع) لباس فاخرانہ استعمال کرنے کو کہتے ہیں۔

طرز اور طرز کپڑے پر تیل بوٹے بنانا، زردوز کرنا۔ الطرازۃ زردوزی کے لیے اور المطرز زبیل بوٹے بنانے والے یا زردوز کے لیے استعمال ہوتا ہے۔ اسے طور، طریقہ، ہیئت یا ترتیب کے معنوں میں بھی استعمال کیا جاتا ہے۔ مثلاً عربی میں کہیں گے هذا علی طرازك، یعنی یہ تمہارے طریقے پر ہے۔ طراز عربی جدید میں فیشن کے معنی بھی دیتا ہے۔“

”اب اسلوب کا لفظ دیکھیے۔ طریقہ، راستہ، روش اور ڈھنگ کے معنوں میں استعمال ہوتا ہے۔ اسالیب اس کی جمع ہے۔ یہ فی الاصل کسی متعین و متقین روش کے لیے ہے۔ اسی لیے جب عربی میں کہتے ہیں ”انفہ فی اسلوب“ یعنی اس کی ناک ایک ہی ڈھنگ سے رہتی ہے یا وہ زیادہ مغرور ہے، تو اس میں انفرادیت کا تصور بھی شامل ہوتا ہے۔ اسی لیے یہ ادب میں کسی مخصوص انداز نگارش کے واسطے بولا جاتا ہے، جس میں لکھنے والے کی شخصیت کے منفرد خط و خال نظر آئیں۔ مغربی اصول نقد و نظر کی اشاعت کے بعد ہندی میں سبک یا طرز کے لیے ”شیلی“ بولا جاتا ہے۔ یہ لفظ ہندی میں (اپنے موجودہ مفہوم کے لیے) زیادہ پرانا نہیں۔ اگرچہ اس کی اصل لفظ شیل ہے، جو اصول، برتاؤ، ڈھب اور ڈھنگ کا مفہوم ادا کرتا ہے۔ جیسے پنچ شیل میں ہے۔ شیلی کا مفہوم من و عن وہی ہے جو عربی میں اسلوب کا ہے۔ ان الفاظ کی تشریح و تعریف میں اتنی لمبی تمہید سے مدی یہ تھا کہ اسٹائل کے لیے ہندی، سنسکرت، عربی، فارسی، انگریزی وغیرہ میں جو لفظ استعمال ہوتے ہیں، وہ یہی ظاہر کرتے ہیں کہ کوئی اسلوب بغیر تصنع، کاوش یا آورد کے بغیر نہیں بنتا۔ اردو میں اس کے لیے ایک لفظ ”انداز“ بھی ہے۔ میر تقی میر اردو کا پہلا شاعر ہے، جس نے یہ لفظ ان مخصوص معنوں میں استعمال کیا تھا۔“

ان اقتباسات سے یہ بات بہت واضح ہو جاتی ہے کہ کلام کا ایک مخصوص انداز اسلوب کہلاتا ہے۔ انسان کے لکھنے بولنے کا انداز، طرز اور اسٹائل کو علم بلاغت کی اصطلاح میں اسلوب کہتے ہیں۔

یہ بات بھی ذہن نشین رہنی چاہیے کہ انسان کی گفتگو کا انداز ہمیشہ یکساں نہیں رہتا۔ غصے کے وقت وہ بہت بلند آواز سے بات کرتا ہے تو ہنسی مزاق کے وقت بہت تفریحی انداز میں۔ کسی حادثے یا مصیبت کے وقت وہ پست یا بھرائی ہوئی آواز میں بات چیت کرتا ہے تو لڑائی جھگڑے کے وقت

بہت جذباتی اور زوردار انداز میں۔ غرض یہ کہ اندازِ تکلم ہمیشہ تبدیل ہوتا ہے۔ موضوع گفتگو اور محل گفتگو کے لحاظ سے اندازِ گفتگو بھی تب دیل ہوتا رہتا ہے۔ اس لیے علمِ بلاغت کے ماہرین نے اسلوب کو مختلف قسموں میں بانٹا ہے۔ ویسے اسلوب کی مختلف تقسیمیں کی گئی ہیں، اس میں کچھ اختلاف بھی ہے، لیکن عام طور پر علمائے بلاغت نے اسلوب کی تین قسمیں کی ہیں۔ آئیے ان تینوں قسموں پر گفتگو کرتے ہیں۔

#### 4.4 اسلوبِ علمی

اسلوبِ علمی کو اسلوب کی قسموں میں سب سے سنجیدہ قسم کہا جاتا ہے۔ کیوں کہ یہ اسلوب سب سے زیادہ پرسکون، سب سے زیادہ سنجیدہ، سب سے زیادہ سلجھا ہوا اور سب سے واضح ہوتا ہے۔ اس میں نہ تو غیر ضروری لفاظی کی گنجائش ہوتی ہے اور نہ جوش و جذبہ بھڑکانے والے الفاظ کی۔ یہ اسلوب کسی پرسکون سمندر کی طرح ہوتا ہے۔ بہ ظاہر یہ بہت تھما ہوا اور ٹھہرا ہوا ہوتا ہے، لیکن اندرونی طور پر اس میں بے پناہ گہرائی اور معلومات پوشیدہ ہوتی ہے۔ اس اسلوب میں سب سے زیادہ اس بات کی ضرورت ہوتی ہے کہ متکلم لفاظی سے بچتے ہوئے دو دو چار کی طرح اپنی بات بیان کرتا جائے۔ جوش کے بہ جائے اطمینان اور ظاہری حسن کے بہ جائے حقائق کو بیان کرنے پر توجہ دے۔ اس اسلوب کو اختیار کرنے میں شاعرانہ انداز، افسانوی اصطلاحات اور رومانوی تعبیرات سے کوسوں دور رہنے کی ضرورت ہوتی ہے۔ سیدھے سادے انداز میں موضوع پر گفتگو کرتے ہوئے حقائق بیان کیے جاتے ہیں اور قاری یا سامع کو فکری خزانے سے مالا مال کیا جاتا ہے۔ مخاطب کو زیادہ سے زیادہ علمی حقائق دینے کی فکر کی جاتی ہے۔ اُس کی عقل کو اپیل کرنے پر توجہ دی جاتی ہے۔ متعلقہ موضوع پر وہ معلومات فراہم کر کے اُس کے ذہن و دماغ میں موجود علمی و فکری سوالات کو ابھارنے اور ان کا جواب دینے کی کوشش کی جاتی ہے۔ اس لیے ہر زمانے میں علماء و مفکرین، دانش وران و محققین، فلاسفہ و متکلمین یہی اسلوب اختیار کرتے ہیں۔ کیوں کہ یہ اسلوب اپنی ماہیت کے لحاظ سے بہت سادہ اور معنویت کے لحاظ سے بہت گہرا ہوتا ہے۔

مختصر طور پر اسلوبِ علمی کی خصوصیات کو اس طرح بیان کیا جاسکتا ہے:

- 1- یہ اسلوب علمی حقائق بیان کرنے کے لیے سب سے بہتر ہوتا ہے۔
- 2- اس اسلوب میں الفاظ و تعبیرات بہت سادہ اور عام فہم استعمال کیے جاتے ہیں۔
- 3- یہ اسلوب شاعرانہ یا خطیبانہ انداز سے دور ہوتا ہے۔
- 4- اس اسلوب میں مبالغے، مزاح اور غیر سنجیدہ باتوں کے لیے جگہ نہیں ہوتی۔
- 5- یہ اسلوب علمی دلائل اور منطقی نتائج کا حامل ہوتا ہے۔

عربی زبان میں جاحظ، عبدالقادر جرجانی، ابن رشیق، فخر الدین رازی، ولی اللہ بلوی، عبدالحی حسنی، عباس محمد عقاد، محمد عبدہ اور احمد امین اسلوبِ علمی کے اہم حاملین میں شامل ہیں۔ جب کہ اردو زبان میں سرسید احمد خان، شبلی نعمانی، سید سلیمان ندوی اور محمد حمید اللہ جیسے مشاہیر اسی اسلوب کے حامل رہے ہیں۔

اسلوبِ علمی کے نمونے کے طور پر علامہ عبدالحی حسنی کی یہ عبارت دیکھیے:

اعلم أن الإسلام ورد الهند من جهة خراسان وما وراء النهر، فانعكست أشعة العلم على الهند من قبل تلك البلاد، وكانت صناعة أهلها من قديم الزمان فنون الفلسفة وحكمة اليونان، وكان قصارى نظرهم في علم النحو والفقه والأصول والكلام على طريق التقليد، فلما بلغ الإسلام إلى الهند وصارت بلدة ملتان مدينة العلم نهض من تلك البلدة جمع كثير

من العلماء، ثم لا صارت لاهور قاعدة الملك في أيام الغزنوية صارت مركزاً للعلوم والفنون، ثم لا افتتح الملوك الغورية مدينة دهلي وجعلوها عاصمة للبلاد المفتوحة من الهند صارت مرجعاً ومآباً للعلماء، حتى وقد إليها أبواب الفضل والكمال من كل ناحية وبلدة، قد رسوا وأفادوا عهداً بعد عهد، ولم تنزل كذلك إلى آخر عهد الملوك التيمورية۔

## 4.5 اسلوب ادبی

ظاہری دل کشی کے لحاظ سے اسلوب ادبی کو تمام اسالیب میں فوقیت حاصل ہے۔ یہ اسلوب ظاہری حسن اور اوپری چمک و مک کا آئینہ دار ہوتا ہے۔ اس اسلوب میں پوری توجہ اس بات پر صرف کی جاتی ہے کہ پڑھنے یا سننے والے کو زبان کی چاشنی حاصل ہو۔ اُس کے کام کلام کے حسن سے محظوظ ہوں۔ اس لیے اکثر ایسا ہوتا ہے کہ بہت سیدھی سادی بات کو خوب بڑھا چڑھا کر اور بنا سنوار کر پیش کیا جاتا ہے۔ مثال کے طور پر اگر متکلم کو یہ بتانا ہے کہ میں ایک سردرات میں گھر سے نکلا، تو وہ یہ سیدھی سادی بات بہت بنا سنوار کر پیش کرے گا۔ وہ کہے گا:

”کل شام ہی سے فضا میں خنکی تھی۔ سورج نے جیسے ہی اپنا منہ چھپایا، فوراً وہ خنکی سرد ہواؤں میں تبدیل ہو گئی۔ سرد ہواؤں میں ایسی کہ جسم کے پار ہوئی جا رہی تھیں۔ آگے کے سامنے پیڑھے کر بھی دانت کٹکٹا رہے تھے۔ جسم میں خون جما جا رہا تھا۔ ایسی سردرات میں میں نے گھر کا دروازہ کھولا اور اپنے سینے میں عزمِ جوان کی آتش جو الالے لے کر گھر سے نکلا۔“

ہم دیکھ سکتے ہیں کہ اس اقتباس میں صرف ایک بات کہی گئی ہے کہ میں سردرات میں کسی کام سے نکلا۔ لیکن بات کو ایسا گھما پھرا کر پیش کیا گیا ہے کہ بات بہت لمبی ہو گئی۔ البتہ پڑھنے یا سننے والے کو دل چسپی اور دل کشی محسوس ہونے لگتی ہے۔ وہ سوچنے لگتا ہے کہ کاش سنانے والا اپنی پوری داستان سنا کر ہی دم لے۔

کلام میں ظاہری حسن پیدا کرنے کے لیے اسلوب ادبی میں تشبیہات، کنایات، استعارات، خیالات اور تکلفات سے بہت زیادہ کام لینا پڑتا ہے۔ اس کے بغیر کلام میں ظاہری حسن نہیں پیدا ہوتا۔ ایسا نہیں ہے کہ اس اسلوب میں علییت و حقیقت کو پوری طرح بالائے طاق رکھ دیا جاتا ہے، لیکن اصل توجہ ظاہری حسن پر دی جاتی ہے۔ دوسری چیزوں کی حیثیت ثانوی ہوتی ہے۔ اسلوب ادبی کے اہم اوصاف کو نکات کی شکل میں اس طرح بیان کیا جاسکتا ہے:

- 1- اس اسلوب میں الفاظ کے انتخاب پر سب سے زیادہ زور دیا جاتا ہے۔
  - 2- تشبیہ، استعارے، کنایے اور مبالغے سے کام لیا جاتا ہے۔
  - 3- قاری یا سامع کے دل کے تار چھیڑنے کی کوشش کی جاتی ہے۔
  - 4- علمی حقائق اور سنجیدہ افکار کے بجائے کلام کے ظاہری حسن پر اصل توجہ صرف کی جاتی ہے۔
  - 5- عام طور پر لوگوں کو یہی اسلوب پسند آتا ہے۔ اکثر ناولوں، افسانوں اور کہانیوں میں یہی اسلوب اختیار کیا جاتا ہے۔
- تمام زبانوں کے اکثر ادباء، شعراء، ناول نگار، کہانی کار اور افسانہ نگار اس اسلوب کے حامل ہوتے ہیں۔ عربی میں ہمدانی، حریری، ابن مقفع، مفلوطی، علی طنطاوی اور نجیب محفوظ کی اکثر تخلیقات اس اسلوب کی حامل ہیں، جب کہ اردو زبان میں راشد الخیری، خواجہ حسن نظامی، رجب علی بیگ سرور اور

عبدالماجد دریابادی اس اسلوب کے اہم نمائندے کہے جاسکتے ہیں۔

اسلوب ادبی کے نمونے کے طور پر مقامات حریری کی یہ عبارت دیکھیے:

حَدَّث الْحَارِثُ بْنُ هَمَّامٍ قَالَ: لَمَّا اقْتَعَدْتُ غَارَ الْإِغْتِرَابِ، وَأَنَا تِنِّي الْمَتْرَبَةُ عَنِ الْأَثْرَابِ،  
طَوَّحْتُ بِشَيْ طَوَائِحِ الزَّمَنِ، إِلَى صُنْمَاعِ الْيَمَنِ، فَدَخَلْتُهَا حَاوِيَ الْوَفَاضِ، بِأَدَى الْإِنْفَاضِ؛  
لَأَمْلِكُ بُلْغَةَ، وَلَا أَجِدُ فِي جِرَابِي مُضْغَةَ۔

فَطَفِقْتُ أَجُوبَ طُرُقَاتِهَا مِثْلَ الْهَائِمِ، وَأَجُولُ فِي حَوْمَاتِهَا جَوْلَانَ الْحَائِمِ، وَأَرُودُ فِي  
مَسَارِحِ لَمَحَاتِي، وَمَسَايِحِ عَدَوَاتِي وَرَوَحَاتِي، كَرِيمًا أَخْلِقُ لَهُ دِيبَاجَتِي، وَأَبُوحُ إِلَيْهِ  
بِحَاجَتِي، أَوْ أَدِييَا تَفْرُجُ رُؤْيَتَهُ عُمَّتِي، وَتُؤْوِي رِوَايَةَ عُغْتِي؛

حَتَّى أَدْتِنِي حَاتِمَةَ الْمَطَافِ وَهَدْتِنِي فَاتِحَةَ الْإِلْطَافِ، إِلَى نَادِرِجِيْبٍ مُخْتَوٍ عَلَى زَمَامٍ  
وَنَحِيْبٍ، فَوَلَجْتُ غَابَةَ الْجَمْعِ، لِأَسْبِرَ مَجْلِبَةَ الدَّمْعِ،

فَرَأَيْتُ فِي بُهْرَةِ الْحَلْقَةِ، شَخْصًا شَخَّتِ الْخَلْقَةَ، عَلَيْهِ أَمْبَةُ السِّيَاحَةِ، وَلَهُ رَنَّةُ النَّبِيَّاحَةِ، وَهُوَ  
يَطْبَعُ الْأَسْجَاعَ بِجَوَاهِرِ لَفْظِهِ، وَيَقْرَعُ الْأَسْمَاعَ بِزَوَاجِرِ وَعْظِهِ، وَقَدْ أَحَاطَتْ بِهِ أَخْلَاطُ  
الزُّمْرِ، إِحَاطَةَ الْهَالَةِ بِالْقَمَرِ، وَالْأَكْمَامِ بِالثَّمَرِ، فَذَالَفْتُ إِلَيْهِ لِأَقْتَبِسَ مِنْ فَوَائِدِهِ، وَأَلْتَقِطَ بَعْضَ  
فَوَائِدِهِ، فَلَسَمِعْتُهُ يَقُولُ حِينَ خَبَّ فِي مَجَالِهِ، وَهَدَرَتْ شَقَاشِقُ ارْتِحَالِهِ:

حارث بن ہمام نے بیان کیا جس وقت میں سفر کے کاندھے پر سوار ہوا اور فخر نے مجھے ہم عمروں سے دور  
کر دیا تو زمانے کے حوادث نے مجھے صنعا یمین کی طرف پھینکا پس میں اس میں داخل ہوا اس حال میں  
کہ میرا توشہ دان خالی تھا، اور میرا فقر ظاہر تھا، میں تھوڑے سے توشے کا بھی مالک نہ تھا اور اپنے توشہ دان  
میں ایک لقمہ بھی نہیں پاتا تھا۔

چنانچہ میں نے چکر لگانا شروع کیا اس کے راستوں میں حیران آدمی کی طرح اور گھومتا رہا اس کے  
اطراف (اور گلی کوچوں) میں پیاسے کی طرح، میں تلاش کر رہا تھا اپنی نگاہوں کی چراگاہوں اور اپنی صبح و  
شام کی سیاحت کی جگہوں میں ایک ایسے سخی کو جس کے سامنے میں اپنے چہرے کو پرانا کر سکوں (یعنی اس  
کے سامنے دست سوال دراز کر سکوں) اور اپنی حاجت اس کے سامنے ظاہر کر سکوں یا ایک ایسے ادیب کو  
(تلاش کر رہا تھا) جس کا دیدار میرے غم کو دور کر دے اور اس کی روایت (اور گفتگو) میری پیاس کو  
سیراب کر دے۔

یہاں تک کہ طواف (اور گردش) کے اختتام نے مجھے پہنچا دیا اور مہربانیوں کے افتتاح نے میری رہ نمائی  
کی ایک ایسی وسیع مجلس کی طرف جو مشتمل تھی ہجوم اور رونے کی آواز پر، چنانچہ میں مجمع کے جنگل میں  
داخل ہوا تاکہ جان سکوں آنسو کو کھینچنے (اور بہنے) کے سبب کو۔

پس میں نے دیکھا حلقے کے درمیان ایک ایسے ضعیف الخلق شخص کو جس پر سامان سیاحت (لدا ہوا) تھا  
اور اس کے لیے نوحہ کی سی آواز تھی، وہ ڈھال رہا تھا، مقفہ عبارتوں کو اپنے لفظ کے جواہر کے ساتھ اور

کھٹکھٹا رہا تھا کانوں کو اپنے وعظ کی جھڑکیوں سے، اس حال میں کہ اس کو مختلف جماعتوں کے لوگوں نے ایسا گھیرا تھا جیسا ہالہ چاند کو یا غلاف (اور چھلکا) پھل کو گھیرتا ہے، تو میں اس کی طرف آہستہ آہستہ قریب ہواتا کہ اس سے کچھ فوائد حاصل کر سکوں اور اس کے چند یکتا موتی چن سکوں، چنانچہ میں نے اس کو کہتے ہوئے سنا جس وقت وہ اپنی جولا نگاہ میں دوڑ رہا تھا اور (جس وقت) اس کے فی البدیہہ کلام کے جھاگ آواز نکال رہے تھے (یعنی اس کی آواز بلند ہوگئی تھی)۔

## 4.6 اسلوب خطابی

اسلوب خطابی کو اسالیب کے درمیان یہ امتیاز حاصل ہے کہ یہ اسلوب سب سے زیادہ گھن گرج والا اسلوب ہے۔ اس اسلوب کا مقصد یہ ہوتا ہے کہ کاری یا سامع کے سل میں جذبات پیدا کیے جائیں اور پھر انہیں خوب بھڑکایا جائے۔ اُسے عزم و ہمت اور جرأت و مردانگی پر آمادہ کیا جائے۔ اس کے سامنے پر زور انداز میں اپنی بات رکھی جائے اور اپنا مقصد واضح کیا جائے۔ اس لحاظ سے یہ اسلوب قاری یا سامع کے دل پر سب سے تیز اثر کرتا ہے۔ یہ الگ بات ہے کہ اس کی اثر انگیزی عام طور پر محدود وقت کے لیے ہوتی ہے۔

یہ اسلوب اختیار کرنے کے لیے متکلم کو پُر زور الفاظ، بلند آواز اور پر شکوہ لہجہ اختیار کرنا پڑتا ہے۔ ایک بات کو مختلف انداز سے ادا کرنا پڑتا ہے۔ مترادفات اور ہم معنی الفاظ کا استعمال کرنا ہوتا ہے۔ کبھی سوال کرنا ہوتا ہے تو کبھی سوال کر کے خود ہی اس کا جواب دینا ہوتا ہے۔ کبھی کسی بات کا تذکرہ کر کے اس پر حیرت کا اظہار کرنا ہوتا ہے تو کبھی کسی چیز کا علی الاعلان انکار کرنا پڑتا ہے۔ غرض یہ کہ ہر وہ چیز اختیار کرنی پڑتی ہے، جس سے قاری یا سامع کے دل میں جذبات کا سیلاب اٹھ پڑے اور وہ متکلم کی بات ماننے پر فوراً آمادہ ہو جائے۔

نکات کی شکل میں اس اسلوب کے امتیازات یہ ہو سکتے ہیں:

- 1- زور شور اور گھن گرج کے لحاظ سے یہ سب سے پرکشش اسلوب ہے۔
- 2- ایک بات کو دہرانا، مترادفات کا استعمال اور استعجاب و استفہام کا انداز اختیار کرنا اس اسلوب کی اہم صفت ہے۔
- 3- اس اسلوب میں زیادہ سے زیادہ زور دار الفاظ استعمال کیے جاتے ہیں۔

عربی زبان میں حضرت علی بن ابی طالبؓ، حجاج بن یوسف، طارق بن زیاد، محمد بن قاسم، مفتی امین الحسینی، سید قطب اور محمد الحسنی جیسے مشاہیر کے خطبات اور تحریریں اسلوب خطابی کا بہترین نمونہ قرار دی جاسکتی ہیں۔ جب کہ اردو زبان میں ابوالکلام آزاد اور شورش کشمیری کی تقریریں و تحریریں اس اسلوب کے نمونے کے طور پر دیکھی جاسکتی ہیں۔

اسلوب خطابی کی مثال کے طور پر حضرت علیؓ کے ایک خطبے کے یہ جملے غور سے پڑھیں۔ یہ خطبہ انھوں نے اس وقت ارشاد فرمایا تھا، جب سفیان بن عوف اسدی نے انبار پر حملہ کر کے وہاں کے عامل کو قتل کر دیا تھا:

”هذا أحو غامد قد بلغت خيله الأنبار، و قتل حسانَ البكري، وأزال خيلكم عن مسالحها، وقتل منكم رجالا صالحين، و قد بلغني أن الرجل منهم كان يدخل على المرأة المسلمة والأخرى المعاهدة، فينزع حجلها وقلبها ورعائها، ثم انصرفوا وإفرين، ما نال رجلا منهم كلم، ولا أريق لهم دم، فلو أن رجلا مسلما مات من بعد هذا أسفا، ما كان به ملوما، بل

كان عندي جديرا۔ فواعجبا من جد هؤلاء في باطلهم وفسلحكم عن حنكم، فقبحا لكم حين صرتم غرضا يرمى، يغار عليكم ولا تغيرون، وتغزون ولا تغزون، ويغصى الله وترضون۔“

ذرا دیکھو! بنو غامدی کا ایک شخص اپنے گھوڑوں کو لے کر انبار تک پہنچ گیا، حسان بکری کو قتل کر ڈالا، تمھاری سرحدوں سے سواروں کو کھدیڑ دیا اور تمھارے بے شمار نیک افراد کو شہید کر ڈالا۔ مجھے یہ بھی معلوم ہوا ہے کہ ان میں سے کوئی فوجی مسلمان عورتوں تک جا پہنچا اور کوئی ہماری حلیف اقوام کی عورتوں تک۔ ان لوگوں نے عورتوں کی پازیب، کنگن اور کانوں کی بالیاں بھی نوچ ڈالیں اور لدے پھندے واپس ہو گئے۔ نہ انھیں کوئی زخم لگا اور نہ ان کا خون بہا۔ اس حادثے کی وجہ سے اگر کوئی مسلمان غم کے مارے مرجائے تو میرے نزدیک یہ کوئی تعجب کی بات نہ ہوگی۔ مجھے سخت تعجب ہے کہ وہ لوگ باطل پر ہونے کے باوجود کیسے باہمت ہیں اور تم حق پر ہونے کے باوجود کیسے پست ہمت ہو۔ ڈوب مرو کہ تمھیں تیروں کا نشانہ بنایا جا رہا ہے۔ تمھارے اوپر حملہ کیا جا رہا ہے، لیکن تم حملہ کرنے سے عاجز ہو، تم سے جنگ کی جارہی ہے، لیکن تم جنگ سے مجبور ہو اور سر عام اللہ کی نافرمانی کی جا رہی ہے اور تم اس پر راضی ہو۔


## 4.7 خلاصہ

کسی بات کو مخصوص انداز میں ادا کرنا اسلوب کہلاتا ہے۔ اسلوب کی مختلف تعریفات پر غور کرنے سے پتا چلتا ہے کہ اس کے مفہوم میں حسن و زیبائش شامل ہے۔ علمائے بلاغت نے اسلوب کی تین قسمیں کی ہیں۔

- 1- اسلوب علمی ایک سنجیدہ اور عالمانہ اسلوب ہوتا ہے، جس میں اصل زور علمی حقائق اور فکری نظریات کو پہنچانے پر ہوتا ہے۔
- 2- اسلوب ادبی میں اصل توجہ کلام کے ظاہری حسن اور مبتذد و سنگار پر دی جاتی ہے، تاکہ قاری یا سامع اس سے لطف اندوز ہو سکے اور بات اس کے دل میں اتر سکے۔
- 3- اسلوب خطابی کو انسان کے خوابیدہ جذبات بھڑکانے اور اس کے اندر عزم و حوصلہ پیدا کرنے کے لیے استعمال کیا جاتا ہے۔ بات کو اچھی طرح سمجھنے کے لیے یہ نقشہ دیکھے:

### اسالیب اور ان کے نمائندے

#### اسلوب





---

## 4.8 نمونے کے امتحانی سوالات

---

تین سطروں میں جواب دیجیے:

- 1- اسلوب سے آپ کیا سمجھتے ہیں؟
- 2- عربی زبان میں اسلوب کے کیا معنی ہیں؟
- 3- اسلوب خطابی کے تین نمائندوں کے نام بتائیے۔

پندرہ سطروں میں جواب لکھیے:

- 1- اسلوب علمی کے امتیازات و خصوصیات کیا ہیں؟
- 2- اسلوب خطابی کا ایک نمونہ پیش کر کے اس کا جائزہ لیجیے کہ وہ کس طرح اسلوب خطابی کا نمونہ ہے؟
- 3- اسلوب ادبی کی حقیقت و اوصاف پر مشتمل ایک جامع نوٹ لکھیے۔

---

## 4.9 مطالعے کے لیے رہنما کتابیں

---

- 1- الأدب العربي بين عرض و نقد، محمد الرابع الحسني الندوي
- 2- البلاغة الواضحة، على الجارم/مصطفى امين
- 3-

---

## 4.10 مشکل الفاظ کی فرہنگ

---

نگارش  
پیرایہ  
ترصیح  
صناعی  
کٹھالی  
ہیئت  
متین  
خط و خال  
لقاطی  
رومانوی  
متکلمین

ماہیت  
معنویت  
منطقی  
آتش جوالا  
تجلیات  
گھن گرج  
پر شکوہ

